

16th November 2015 / Monday



22nd day of 90 days

വിശുദ്ധ യോഹന്നാൻ 10:11

'ഞാൻ നല്ല ഇടയനാണ്. നല്ല ഇടയൻ ആടുകൾക്കുവേണ്ടി ജീവൻ അർപ്പിക്കുന്നു',

യേശുക്രിസ്തുവിന്റെ ഉപമകളിൽ ഏറ്റവും സുന്ദരവും ലളിതവുമായ ഈ സത്യവചനം ദാവീദ് മുൻകൂട്ടി മനസ്സിലാക്കിയിട്ടാണ് 23-ാം സങ്കീർത്തനം രചിച്ചത്. യഹോവ നമ്മുടെ ഇടയനാണോ? നാം യഹോവയുടെ നല്ല ആടുകളാണോ? യഹോവ നമ്മുടെ ഇടയനായി അംഗീകരിച്ചാൽ പിന്നെ നമ്മുടെ എല്ലാ കാര്യങ്ങളും ശ്രദ്ധിക്കുന്നതും നടത്തി തരുന്നതും യഹോവയാണ്. 23-ാം സങ്കീർത്തനത്തിന്റെ എല്ലാ അനുഭവങ്ങളും നമ്മുടെ ജീവിതത്തിൽ ഉണ്ടാകുവാൻ യഹോവയെ നല്ല ഇടയനായി അംഗീകരിക്കണം. യഹോവയുടെ കല്പനകളെ അനുസരിക്കണം. സത്യമായ പാതയിൽ സഞ്ചരിച്ച് ഏൽപ്പിച്ചിരിക്കുന്ന വേലകൾ സന്തോഷത്തോടെ നിർവഹിക്കണം. ഈ ലോകത്തിന്റെ പലവിധത്തിലുള്ള പരീക്ഷണങ്ങളും പ്രയാസങ്ങളും കഷ്ടങ്ങളും കഷ്ടതകളും അനുഭവിക്കണമെങ്കിലും അതെല്ലാം ശുദ്ധീകരണത്തിനും ശക്തീകരണത്തിനും പ്രയോജനപ്പെടുത്താൻ കഴിയണം. ഒരു നല്ല ഇടയനുമാത്രമേ നമ്മെ നേർവഴിക്ക് നടത്തുവാനും ശത്രുവിന്റെ കൈയിൽ നിന്ന് രക്ഷിക്കുവാനും അന്ധകാരത്തിൽ വഴി നടത്തുവാനും നാശകരമായ അവസ്ഥയിൽ നിന്ന് വീണ്ടെടുക്കുവാനും കഴിയുകയുള്ളൂ. യേശുക്രിസ്തു നല്ല ഇടയനായി വന്ന്, ആടുകളായ നമ്മളുടെ രക്ഷയ്ക്കുവേണ്ടി കഷ്ടതകൾ അനുഭവിച്ച്, കുരിശിലേറി മരിച്ച്, മൂന്നാം ദിവസം ഉയിർത്തെഴുന്നേറ്റ് പിതാവിന്റെ വലതുഭാഗത്ത് നമ്മൾക്കുവേണ്ടി മദ്ധ്യസ്ഥത വഹിക്കുന്നു. പാപികളായ / വെറും മണ്ണാക്കട്ടയായ നമ്മൾക്കുവേണ്ടി സ്വർഗ്ഗത്തിൽ നിന്ന് ഇറങ്ങി ഇത്രയധികം കഷ്ടതകൾ അനുഭവിച്ച ആ നല്ല ഇടയൻ, അവന്റെ ആടുകളെ കാത്തിരിക്കുന്നു. മനം തിരിഞ്ഞ് വീണ്ടും ജനനത്തിന്റെ അനുഭവത്തിൽ ആ ഇടയന്റെ അടുത്തേക്ക് ഓടിയെത്തി, രക്ഷയുടെ പാതയിൽ നടന്നീടാം. യഹോവയെ നല്ല ഇടയനായി നമുക്ക് അംഗീകരിക്കാം. നമ്മുടെ സഹകരണത്തിലൂടെ, സമീപനത്തിലൂടെ നല്ല ആടുകളായി തീർന്ന് ഇടയന്റെ അരികിൽ എത്തി നിത്യമായ സമാധാനത്തോടെ കഴിയാം. ആ ഇടയന്റെ ജീവനാണ് നമ്മുടെ ഉള്ളിൽ ഉള്ളത്. പാപം ചെയ്തു നശിപ്പിക്കാതെ നന്മകൾ ചെയ്തു തിരികെ യേശുവിന് കൊടുക്കാൻ നാം പരിശ്രമിക്കണം.